



ಕವಿತೆ



ಅಶೋಕ ಹೊಸಮನಿ

ಕಲೆ: ಕಲ್ಲೇಶ್ ಕುಂಬಾರ್



ತೂಕದ ಕೂಳು

ತೂಕದ ಕೂಳು
ಅದೆಷ್ಟು ಹಗಲುಗಳು ಹಸಿದಿವೆ
ಕಡು ಇರುಳ ಕಳವಳವ ಹೊಸೆದು

ಎದೆ ಗುಂಡಿಯ ಪರಚುವ ತಿರುವುಗಳು
ಕಂಪಿಸಿವೆ ಗೂಢ ಲಿಪಿಯ ಲಕೋಟೆಗಳು
ಹನಿ ಹನಿ ಮಳೆಯು ನರಳುವಲ್ಲಿ
ತೀರದ ನೆನಪುಗಳ ಹಾವಳಿಯೂ

ಅದುರುವ ಇರುಳ ರೆವ್ವೆಗಳ ಕೀಳುತ್ತಿವೆ
ತುಂಡು ಬಟ್ಟೆಯ ಏಕಾಕಿತನದಲ್ಲೂ
ಎದೆಯ ಹಾಡ ಗುನುಗುವಲ್ಲಿ

ಖಿನ್ನತೆಗೆ ದೂಡುವ ಸರಳುಗಳು
ಪಂಜರದ ಪರಿಭಾಷೆ ವಿಜೃಂಭಿಸುವಲ್ಲಿಯೂ

ಅರಚುತ್ತಿವೆ ನಕ್ಷತ್ರಗಳು
ಕ್ಷೀಣ ದನಿಯ ಜೊತೆಗಾರರೂ
ಸುಟ್ಟ ಕರುಳುಗಳ ಚಲನೆಯಲ್ಲೂ
ಮುರಿದಿವೆ ಬೆರಳುಗಳು

ಕೆಂಡದ ಹೋಳಿಗೆಗೆ ತುಟಿ ಹಚ್ಚಿ ಕೂತಿರುವೆ
ಭ್ರೂಣಗಳ ಸುತ್ತಿಟ್ಟು
ಅಪೌಷ್ಟಿಕ ಹಕ್ಕಿಗಳ ಮೈದಡವಿ
ಕೊಡವಿಕೊಂಡು ದುಃಸ್ವಪ್ನಗಳ